

ಉತ್ತರಸಂಹಪ್ಪನವರ ಹೆಂಡತಿಯ ಅವಹರಣ, ಶಾಸಕರ ಮೇಲೆ ಹಠ ಸಾಧನೆ ಮಾಡತಕ್ಕದ್ದು ನಡೆದಿದೆ. ಸರ್ಕಾರದವರು ಟೀಕೆ ಮಾಡತಕ್ಕ ಎಲ್ಲಾ ವ್ಯಕ್ತಿಗಳ ಮೇಲೆ, ಶಾಸಕರ ಮೇಲೆ ಹಠ ಸಾಧನೆ ಮಾಡತಕ್ಕದ್ದು ಅನಾವಶ್ಯಕ. ಈ ರೀತಿಯಾದ ದೋಷಾರೋಪಣೆ ಏಕೆ ? ಇದರಿಂದ ಶಾಸಕರು ಸರಿಯಾಗಿ ಕೆಲಸ ಮಾಡಲಿಕ್ಕೆ ಸಾಧ್ಯವೇ ಹೇಗೆ ? ತಾವು ನಮ್ಮ ರಕ್ಷಣೆಗೆ ಬರಬೇಕಾಗುತ್ತದೆ.

ಅಧ್ಯಕ್ಷರು.— ಮಾನ್ಯ ವಿರೋಧಪಕ್ಷದ ನಾಯಕರು ವಿಷಯಗಳನ್ನು ತಿಳಿದುಕೊಂಡು ಹೇಳಬೇಕು ? ಒಮ್ಮಿಂದೊಮ್ಮೆ ಜಾರ್ಜ್ ಮಾಡುವುದು ಬೇಡ.

**Sri M. Veerappa Mally** — I am bringing these facts to the notice of the Government. He has given that impression.

ಶ್ರೀ ಎಸ್. ಸೂರ್ಯನಾರಾಯಣರಾವ್.— ಇನ್ನು ಮುಂದೆ ಶಾಸಕರ ಆಸ್ತಿ ಪಾಸ್ತಿಗಳ ಲೆಕ್ಕಾಚಾರ ಮಾಡಬಾರದೆಂದು ಹೇಳುತ್ತೀರಾ ?

ಶ್ರೀ ಜಿ. ಡಿ. ಸೋಮಪ್ಪ.— ಮಾಡಬೇಕಾದ್ದನ್ನು ಮಾಡಬೇಕೆಂದು ಹೇಳಿದ್ದೇವೆ. ಮಾಡಬೇಕಾದ್ದನ್ನು ಮಾಡಬೇಕೆಂದು ಹೇಳುವುದಿಲ್ಲ. ನಿನ್ನೆಯ ದಿವಸ ಬೆಳಿಗ್ಗೆ 6-00 ಗಂಟೆಗೆ ಅಧಿಕಾರಿಗಳು ನಮ್ಮ ವಸತಿಯ ಹತ್ತಿರ ಹೋಗಿದ್ದಾರೆ. ನಾನು ಎಲ್ಲಿದ್ದೇನೆಂದು ಇಡೀ ರಾಜ್ಯಕ್ಕೆ ಗೊತ್ತಿದೆ. ವಿಧಾನ ಸಭೆಯಲ್ಲಿ ಪ್ರತಿದಿವಸವು ಮಾತನಾಡುತ್ತಿರುವುದು ಪತ್ರಿಕೆಯಲ್ಲಿ ಬರುತ್ತಿದೆ. ಅಧಿಕಾರಿಗಳು ಅಲ್ಲಿ ಹೋಗಿ ನನ್ನ ಮಗನನ್ನು ನಾನು ಎಲ್ಲಿದ್ದೇನೆಂದು ಕೇಳಿದ್ದಾರೆ, ಅದಕ್ಕೆ ನಾನು ಆಸಂಭವ್ಯವೆಂದೇನೆಂದು ಹೇಳಿ ಅವರು ತಮಗೆ ಬೇಕಾದರೆ ಫೋನ್ ಮಾಡಿ ಕರೆಸುತ್ತೇನೆಂದು ನನ್ನ ಮಗ ಹೇಳಿದ್ದಾನೆ. ಆಗ ಅಧಿಕಾರಿಗಳು ನನ್ನ ಮಗನನ್ನೇ ತೋಟಕ್ಕೆ ಕರೆದುಕೊಂಡು ಹೋಗಿ ಸಾರ್ವಜನಿಕರ ಎದುರುಗಡೆ ಊರಿನಲ್ಲಿ ಜೀಪುಗಳನ್ನು ಓಡಾಡಿಕೊಂಡು, ತೋಟವನ್ನು ಆಳತೆ ಮಾಡಿಕೊಂಡು ಏನೇನು ಮಾಡಿದರೋ ಎನ್ನುವುದು ಗೊತ್ತಿಲ್ಲ. ನಾನು ಅದಕ್ಕೋಸ್ಕರ ಉಳಿದುಕೊಂಡಿದ್ದೇನೆ. ನಾನು ಏನಾದರೂ ನಿಮ್ಮ ಪಕ್ಷಕ್ಕೆ ಸೇರಿಕೊಂಡಿದ್ದರೆ ಬಹಳ ಒಳ್ಳೆಯ ಸದಸ್ಯನಾಗಿರುತ್ತಿದ್ದೆ. ಶಾಸಕನಾಗಿರುತ್ತಿದ್ದೆ. ಹಿಂದೆ ಇವೇ ವಿಚಾರವನ್ನು ಮೇಲ್ಮನೆಯ ಸದಸ್ಯರಾದ ಮಾನ್ಯ ಎ. ಕೆ. ಸುಬ್ಬಯ್ಯನವರು ಪ್ರಸ್ತಾಪ ಮಾಡಿದಾಗ ಒಂದಲ್ಲ ಎರಡು ಸಾರಿ ನನ್ನ ಆಸ್ತಿ ಸರ್ವೆ ಆಗಿದೆ. ಮತ್ತು ಸರ್ಕಾರಕ್ಕೆ ವರದಿಯೂ ಕೂಡಾ ಹೋಗಿದೆ. ಅದರ ಅಧಿಕಾರಿಗಳು ಈ ರೀತಿಯಾಗಿ ಹೋಗಿ ಜನರಲ್ಲಿ ರಾಜಕೀಯ ದ್ವೇಷದ ಭಾವನೆ ಬರುವ ರೀತಿಯಲ್ಲಿ ಕೆಲಸ ಮಾಡಿದ್ದಾರೆ. ಹಿಂದೆ ಈ ರೀತಿಯಾಗಿ ಭಾಷಣಗಳನ್ನು ನನ್ನ ಕ್ಷೇತ್ರದಲ್ಲಿ ಮಾಡಿದ್ದರೂ ಸಹ ಜನರು ನನ್ನನ್ನು ಅಶೀರ್ವದಿಸಿ, ಅರಿಸಿ ಕಳುಹಿಸಿದ್ದಾರೆ. ಈಗಲೂ ಏನು ಬೇಕಾದರೂ ಮಾಡಿ, ಇಂಥಹ ತರಾತುರಿಯಲ್ಲಿ ಅಧಿಕಾರಿಗಳು ಹೋಗತಕ್ಕದ್ದು ಏನು ಇತ್ತು, ಎನ್ನುವುದರ ಬಗ್ಗೆ ವರದಿಯನ್ನು ಸಭೆಯ ಮುಂದಿಡಬೇಕೆಂದು ಕೇಳುತ್ತೇನೆ.

ಡಾ. ಎ. ಎಸ್. ಆಚಾರ್ಯ.— ಬಹಳ ಒಳ್ಳೆಯ ವಿಚಾರವನ್ನು ಮಾನ್ಯ ವಿರೋಧಪಕ್ಷದ ನಾಯಕರು ಎತ್ತಿದ್ದಾರೆ. ಸತ್ಯಾಂಶ ಹೊರಗೆ ಬರಲಿ.

ಶ್ರೀ ಎಂ. ಎಸ್. ಕೃಷ್ಣನ್.— ಅಧಿಕಾರಿಗಳು ಅವರ ಮನೆಗೆ ಹೋಗಿದ್ದರಿಂದ ನಿಜವಾಗಿಯೂ ಅವಮಾನವಾಗಿದೆ, ಅದು ಜನತೆಗೆ ಗೊತ್ತಾಗಲಿ, ಇದನ್ನು ಮರೆಮಾಚಿ ಹೇಳುವುದು ಬೇಡ.

ಶ್ರೀ ರಾಮಕೃಷ್ಣ ಹೆಗ್ಗಡೆ (ಮಾನ್ಯ ಮುಖ್ಯಮಂತ್ರಿಗಳು).— ಮಾನ್ಯ ಅಧ್ಯಕ್ಷರೇ, ಮಾನ್ಯ ಸದಸ್ಯರಾದ ಸೋಮಪ್ಪನವರಿಗಾಗಲೀ ಅಥವಾ ಇತರ ಯಾವ ಸದಸ್ಯರಿಗಾಗಲೀ ಅವಮಾನ ಮಾಡುವುದು ಅಥವಾ ಅನ್ಯಾಯ ಮಾಡತಕ್ಕದ್ದು ಸರ್ಕಾರದ ಉದ್ದೇಶವೂ ಅಲ್ಲ, ಸರ್ಕಾರದ ನೀತಿಯೂ ಅಲ್ಲ. ಇದರ ಬಗ್ಗೆ ವಿವರವಾದ ಹೇಳಿಕೆಯನ್ನು ನಾಳೆಯ ದಿವಸ ಕೊಡುತ್ತೇನೆ. ನನಗೆ ಸದ್ಯದಲ್ಲಿ ಬಂದಿರತಕ್ಕ ಮಾಹಿತಿ ಎಂದರೆ ಅಧಿಕಾರಿಗಳು ಒಂದು ಟ್ರಕ್ ಟೆಂಬರ್ ಅನ್ನು ಹಿಡಿದರು. ಇದು ಅವರ ತೋಟದಿಂದ ಬಂದಿದೆಯೆಂದು ಗೊತ್ತಾಗಿದೆ. ಆ ಸಂದರ್ಭದಲ್ಲಿ ತೆರಿಗೆಗಾಗಿ ಅಧಿಕಾರಿಗಳು ಅಲ್ಲಿಗೆ ಹೋಗಿದ್ದಾರೆ. ಕಾಯಿದೆ ಉಲ್ಲಂಘನೆಯನ್ನು ಯಾರೇ ಮಾಡಲಿ, ಅವರು ಶಾಸಕರಾಗಿರಲಿ, ಎಂ.ಪಿ. ಗಳಾಗಿರಲಿ, ಮಂತ್ರಿಗಳಾಗಿರಲಿ, ಅದರ ಪ್ರತಿಫಲವನ್ನು ಅವರು ಅನುಭವಿಸಲೇ ಬೇಕಾಗುತ್ತದೆ. ಶಾಸಕರಾಗಲೀ ಮಂತ್ರಿಗಳಾಗಲೀ, ಎಂ.ಪಿ. ಗಳಾಗಲೀ ಕಾಯಿದೆಯನ್ನು ಉಲ್ಲಂಘನೆ ಮಾಡಬಹುದು ಎನ್ನುವುದು ಹೇಳತಕ್ಕದ್ದಲ್ಲ. ಇದರ ವಿವರಗಳನ್ನು ತರಿಸಿ, ಸಂಪೂರ್ಣವಾಗಿ ನಾಳೆಯ ದಿವಸ ಕೊಡುತ್ತೇನೆ.

ಶ್ರೀ ಜಿ. ಡಿ. ಸೋಮಪ್ಪ.— ಯಾವ ಲಾರಿಯನ್ನು ಹಿಡಿದರು ? ಅದರ ನಂಬರ್ ಏನು, ಅದಾದರೂ ತಮಗೆ ಗೊತ್ತಿರಬಹುದು. ಈ ಬಗ್ಗೆ ವಿವರವಾದ ಮಾಹಿತಿ ಕೊಡಿ.

ಶ್ರೀ ಎಸ್. ಸೂರ್ಯನಾರಾಯಣರಾವ್.— ಇದು ಶಾಸಕರ ಗೌರವದ ಪ್ರಶ್ನೆಯಾಗಿರುವುದರಿಂದ ಎಲ್ಲಾ ವಿವರಗಳನ್ನು ನಾಳೆ ಅಥವಾ ನಾಡಿದ್ದು ಕೊಡಬೇಕು.

ವಿಷಯ : (ii) ಕಾವೇರಿ ನೀರು ತಮಿಳುನಾಡಿಗೆ ಹೋಗುತ್ತಿರುವುದರ ಬಗ್ಗೆ.

ಶ್ರೀ ಎಂ. ಮಹದೇವ್.— ಅಧ್ಯಕ್ಷರೇ, ಕಬಿನಿ ಮತ್ತು ಕಾವೇರಿ ನೀರು ತಮಿಳುನಾಡಿಗೆ ಹೋಗುತ್ತಿದೆ ಎಂದು ಪತ್ರಿಕೆಯಲ್ಲಿ ನಾನು ಓದಿದ್ದೇನೆ. ಕಬಿನಿ ಮತ್ತು ಕಾವೇರಿ ಅಚ್ಚುಕಟ್ಟುದಾರರಿಗೆ ಬೇಸಿಗೆ

ಬೆಳೆಗೆ ಅಲ್ಪಾವಧಿ ನೀರನ್ನು ಕೊಡುತ್ತಾರೆಯೋ ಇಲ್ಲವೋ ಎನ್ನುವಂಥ ಸಂಶಯ ಇದರಿಂದ ಬಂದಿದೆ. ಈ ನೀರು ತಮಿಳುನಾಡಿಗೆ ಹೋದರೆ ನಮ್ಮ ಬೆಳೆಗೆ ಸಾಕಷ್ಟು ನೀರು ಸಿಕ್ಕುವುದಿಲ್ಲ, ತೊಂದರೆಯಾಗುತ್ತದೆ ನಮ್ಮ ಕಳವಳ ನಮ್ಮ ರೈತರಲ್ಲಿ ಬಂದಿದೆ. ಇದರ ಬಗ್ಗೆ ನಾನು ಸರ್ಕಾರದ ಗಮನವನ್ನು ಸೆಳೆದು, ಸರ್ಕಾರದ ನಿಲುವು, ನೀತಿ ಏನೆಂದು ತಮ್ಮ ಮೂಲಕ ಕೇಳಬಯಸುತ್ತೇನೆ.

**ಶ್ರೀ ರಾಮಕೃಷ್ಣ ಹೆಗ್ಗಡೆ.**— ತಮಿಳುನಾಡಿಗೆ ಕಾವೇರಿ ನೀರನ್ನು ಬಿಟ್ಟುಕೊಟ್ಟಿರುವುದು ನಿಜ. ಇಲ್ಲಿಯವರೆಗೆ 5 ಟಿ.ಎಂ.ಸಿ ನೀರು ತಮಿಳುನಾಡಿಗೆ ಹೋಗಿದೆ. ಇನ್ನೂ 5 ಟಿ. ಎಂ. ಸಿ. ನೀರನ್ನು ಕೊಡಬೇಕೆನ್ನುವ ತೀರ್ಮಾನ ಮಾಡಿದ್ದೇವೆ. ಈ ತೀರ್ಮಾನವನ್ನು ನಾವು ಕೂಲಂಕುಷವಾಗಿ ವಿಚಾರ ಮಾಡಿ ತೆಗೆದುಕೊಂಡಿದ್ದೇವೆ. ನಮ್ಮ ಕಾವೇರಿ ವಲಯದಲ್ಲಿರತಕ್ಕ ರೈತರ ಹಿತಕ್ಕೆ ಧಕ್ಕೆ ಬರದಂಥ ರೀತಿಯಲ್ಲಿ ಈ ಒಂದು ನಿರ್ಣಯವನ್ನು ಮಾಡಿದ್ದೇವೆ. 14 1/2 ಟಿ.ಎಂ.ಸಿ.ಯಷ್ಟು ನೀರು ಶಿವನ ಸಮುದ್ರದಿಂದ ಹೋಗುತ್ತಿದೆ. ಅದಕ್ಕೆ ಪ್ರತಿಯಾಗಿ ಅವರು ವಿದ್ಯುಚ್ಛಕ್ತಿಯನ್ನು ಕೊಟ್ಟಿದ್ದಾರೆ ಇದರಿಂದ ನಮಗೇನೂ ಆತಂಕವಾಗುವುದಿಲ್ಲ. ಇದಲ್ಲದೆ ಇರತಕ್ಕ ಸ್ಟ್ಯಾಂಡಿಂಗ್ ಕ್ರಾಫಿಗೆ ಮಳೆ ಗಾಲಿದವರೆಗೆ ಬೇಕಾಗತಕ್ಕ ನೀರನ್ನು ಮತ್ತು ಇತರ ಎಲ್ಲಾ ಅಂಶವನ್ನು ನಾವು ಗಣನೆಗೆ ತೆಗೆದುಕೊಂಡು ನಮ್ಮ ರೈತರಿಗೆ ಯಾವ ರೀತಿ ತೊಂದರೆ ಆಗದಂತೆ ತೀರ್ಮಾನ ತೆಗೆದುಕೊಂಡಿದ್ದೇವೆ. ಇವೆಲ್ಲವನ್ನೂ ಗಾಣಿಕೆಗೆ ತೆಗೆದುಕೊಂಡು ನಮ್ಮ ರೈತರಿಗೆ ಯಾವುದೇ ರೀತಿಯಲ್ಲಿಯೂ ಕೂಡ ತೊಂದರೆಯಾಗುವುದಿಲ್ಲವೆಂಬುದನ್ನು ಮನಸ್ಸಿಗೆ ಖಾತರಿ ಮಾಡಿಕೊಂಡು, ಪಕ್ಕದ ರಾಜ್ಯದಲ್ಲಿರತಕ್ಕ ರೈತರ ಬೆಳೆ ಬಣಗಿರತಕ್ಕ ದುಸ್ಥಿತಿ ಬಂದಿದ್ದರಿಂದ ನೀರು ಕೊಡತಕ್ಕಂಥಾದ್ದು ಸಮಂಜಸವಾದುದು ಎನ್ನುವ ಅಭಿಪ್ರಾಯಕ್ಕೆ ಬಂದಿದ್ದೇವೆ. ಈ ವಿಚಾರದಲ್ಲಿ ಒಂದು ಮಾತನ್ನು ಹೇಳಬೇಕಾಗುತ್ತದೆ. ಕಾವೇರಿ ನೀರಿನ ಸಮಸ್ಯೆ ಬಗ್ಗೆ ಒಂದಾದರ್ಶಿ ಚರ್ಚೆಯಾಗಿದೆ. 1976ನೇ ಇಸವಿಯಲ್ಲಿ ದಿವಂಗತ ದೇವರಾಜ್ ಆರಸು ಅವರು ಮುಖ್ಯ ಮಂತ್ರಿಗಳಾಗಿದ್ದಾಗ, ಕೇಂದ್ರ ಸರ್ಕಾರದ ನೇತೃತ್ವದಲ್ಲಿ ಒಂದು ಒಡಂಬಡಿಕೆ ಆಗಿತ್ತು. ಅದನ್ನು ಎರಡು ರಾಜ್ಯದವರು ಒಪ್ಪಿಕೊಂಡಿದ್ದರು. ಆದರೆ, ಕೊನೆ ಗಳಿಗೆಯಲ್ಲಿ ಆ ಒಡಂಬಡಿಕೆಗೆ ಸಹಿ ಹಾಕಲಿಲ್ಲ.

**ಶ್ರೀ ಎಂ. ವೀರಪ್ಪ ಮೊಯಿಲಿ.**— ಒಡಂಬಡಿಕೆ ಆಗಲಿಲ್ಲ.

**ಶ್ರೀ ರಾಮಕೃಷ್ಣ ಹೆಗ್ಗಡೆ.**— ಕರಡು ಒಡಂಬಡಿಕೆ ತಯಾರಾಗಿತ್ತು. ಎರಡು ಪಕ್ಷದವರು ಒಪ್ಪಿ ಕೊಂಡಿದ್ದರೂ ಸಹಿ ಹಾಕಬೇಕಾಗಿತ್ತು; ಆದರೂ ಸಹಿ ಹಾಕಲಿಲ್ಲ. ಇದು ಗೌರ್ನಮೆಂಟ್ ಆಫ್ ಇಂಡಿಯಾ ರೆಕಾರ್ಡ್‌ನಲ್ಲಿ ಇದೆ.

**ಶ್ರೀ ಎಂ. ವೀರಪ್ಪ ಮೊಯಿಲಿ.**— ಗೌರ್ನಮೆಂಟ್ ಆಫ್ ಇಂಡಿಯಾ ರೆಕಾರ್ಡ್‌ನಲ್ಲಿ ಇದೆಯೆಂದು, ಉದ್ದವಾದ ಭಾಷಣ ಮಾಡುತ್ತಾ ಹೋಗುತ್ತೀರಿ ?

**ಶ್ರೀ ರಾಮಕೃಷ್ಣ ಹೆಗ್ಗಡೆ.**— ನಿಮ್ಮಷ್ಟು ಉದ್ದವಾದ ಭಾಷಣ ಮಾಡುವುದಿಲ್ಲ.

**ಶ್ರೀ ಎಂ. ವೀರಪ್ಪ ಮೊಯಿಲಿ.**— ಅದನ್ನು ಏತಕ್ಕೆ ವೃಂಗ್ಯವಾಗಿ ಹೇಳುತ್ತೀರಿ ? ನಾನು ಈ ಜಾಗದಲ್ಲಿದ್ದುಕೊಂಡು ಕೇಳುವ ಹಕ್ಕು ಇದೆ. ಮಾತನಾಡುವ ಹಕ್ಕು ಇದೆ.

(ಗೊಂದಲ)

**ಶ್ರೀ ರಾಮಕೃಷ್ಣ ಹೆಗ್ಗಡೆ.**— ಸ್ವಾಮಿ, ನಾನು ಸುಳ್ಳು ಹೇಳಬೇಕಾಗಿಲ್ಲ. ಇದು ರಾಜ್ಯಕ್ಕೆ ಸಂಬಂಧಪಟ್ಟ ವಿಚಾರ ಅಸತ್ಯವಾದದ್ದನ್ನು ಏತಕ್ಕೆ ಹೇಳಬೇಕು ? ಇರತಕ್ಕ ವಿಚಾರವನ್ನು ಹೇಳಲೇ ಬೇಕಾಗಿದೆ. 6 ತಿಂಗಳ ಹಿಂದೆ, 7 ತಿಂಗಳ ಹಿಂದೆ ಕೇಂದ್ರದ ನೀರಾವರಿ ಸಚಿವರು ಒಂದು ಸಭೆ ಕರೆದಿದ್ದರು. ಆ ಸಭೆಯಲ್ಲಿ ಏನು ನಿರ್ಧಾರ ಆಯಿತು ಅದೇ ಇನ್ನೊಂದು ಸುತ್ತು ಮಾತುಕತೆಯನ್ನು ತಮಿಳುನಾಡು ಮುಖ್ಯ ಮಂತ್ರಿಯವರು ಕರ್ನಾಟಕದ ಮುಖ್ಯ ಮಂತ್ರಿಯವರು ಕೂತುಕೊಂಡು ಚರ್ಚೆ ಮಾಡಬೇಕೆಂದು ತೀರ್ಮಾನವಾಯಿತು. ಪರಸ್ಪರ ಚರ್ಚೆಯಲ್ಲಿ ಏನಾದರೂ ಪರಿಹಾರ ಸಿಗುವುದಾದರೆ ಬಹಳ ಒಪ್ಪಿಯದು. ಒಂದು ಸಾರಿ ಭೇಟಿಯಾಗಿ ಚರ್ಚೆ ಮಾಡಿದಾಗ ಒಂದು ನಿರ್ಣಯಕ್ಕೆ ಬಂದಿದೆ. ಆ ವಲಯದಲ್ಲಿರತಕ್ಕ ಹೆಚ್ಚುವರಿ ಅಂದರೆ ಅಂಡರ್‌ಗ್ರೌಂಡ್ ವಾಟರ್ ಇರಬಹುದು; ಸೀವೇಜ್ ವಾಟರ್ ಇರಬಹುದು; ಎಷ್ಟು ಪ್ರಮಾಣದಲ್ಲಿ ಸೇರೆ ಮಾಡಬಹುದೆಂಬ ವಿಚಾರದಲ್ಲಿ ಆಗಬೇಕಾದ ಕೆಲಸ ಮುಗಿದಿದೆ. ಕಳೆದ ತಿಂಗಳು 5ನೇ ತಾರೀಖು ಮಾನ್ಯ ತಮಿಳುನಾಡು ಮುಖ್ಯಮಂತ್ರಿಯವರು ಬಂದಿದ್ದರು. ಸ್ವಲ್ಪ ಮಾಟ್ಟಿಗೆ ಚರ್ಚೆಯಾದರೂ ಯಾವ ರೀತಿಯ ನಿರ್ಣಯಕ್ಕೂ ಬರಲಿಲ್ಲ. ಆ ವಿಚಾರವನ್ನು ಈ ಸಂದರ್ಭದಲ್ಲಿ ಪ್ರಸ್ತಾಪ ಮಾಡುವುದು ಸೂಕ್ತವಲ್ಲವೆಂದು ಕಾಣುತ್ತೆ. ನಮ್ಮ ನಮ್ಮಲಿಯೇ ಪರಸ್ಪರ ವಿಚಾರ ವಿವಮವುದಿಂದ, ವಿಶ್ವಾಸದ ರೀತಿಯಲ್ಲಿ ಈ ಸಮಸ್ಯೆಯನ್ನು ಬಗೆಹರಿಸಿಕೊಳ್ಳುವ ಪ್ರಯತ್ನ ಮಾಡಿದರೆ ಅದರ ಪರಿಣಾಮ ಏನಾಗುತ್ತದೆಂಬುದನ್ನು ನೋಡಬೇಕಾಗುತ್ತದೆ. ಕರ್ನಾಟಕಕ್ಕೆ ನ್ಯಾಯವಾಗಿ ಸಿಗಲೇಬೇಕಾದಂಥ ನೀರಿನ ಭಾಗ ಸಿಗಲೇಬೇಕು. ಅವರು ಮೊದಲೇ ಡ್ಯಾಂಗಳನ್ನು ಕಟ್ಟಿಕೊಂಡು ನೀರಿನ ಉಪಯೋಗ ಪಡೆದರೂ, ನ್ಯಾಯವಾದ ಆಧಾರದ ಮೇಲೆಯೇ ಈ ಸಮಸ್ಯೆಗೆ ಪರಿಹಾರ ಕಂಡು ಹಿಡಿಯಬೇಕೆಂಬುದು ನಮ್ಮ ನಿಲುವಾಗಿದೆ.

**ಶ್ರೀ ಎನ್. ಹುಚ್ಚಮಾಸ್ತಿ ಗೌಡ.**— ಸ್ವಾಮಿ, ಇದು ರಾಜ್ಯಕ್ಕೆ ಸಂಬಂಧಪಟ್ಟ ವಿಚಾರ. ತಾತ್ಕಾಲಿಕವಾಗಿ ಎಷ್ಟು ನೀರು ಬಿಡುವುದಕ್ಕೆ ಏರ್ಪಾಡು ಮಾಡಿದೆ ಎಂಬುದನ್ನು ಹೇಳಿದರೆ ಸಾಕಾಗುವುದಿಲ್ಲ. ನಮ್ಮ ಹಿತಕ್ಕೆ ಧಕ್ಕೆ ಬಂದಂಥ ಸಂದರ್ಭ ಬಂದಾಗ ರಾಜ್ಯದ ಸದಸ್ಯರುಗಳ ಅಭಿಮತವನ್ನು ಪಡೆಯುವುದು ಒಳ್ಳೆಯದೆಂದು ಹೇಳುತ್ತೇನೆ.

**ಶ್ರೀ ರಾಮಕೃಷ್ಣ ಹೆಗ್ಗಡೆ.**— ಕೊನೆ ತೀರ್ಮಾನಕ್ಕೆ ಬರುವ ಮುನ್ನ ಮಾನ್ಯ ಸದಸ್ಯರಲ್ಲಿ ಅಭಿಪ್ರಾಯವನ್ನು ತೆಗೆದುಕೊಂಡು ಒಂದು ತೀರ್ಮಾನಕ್ಕೆ ಬರುತ್ತೇವೆ. ನಾನು ಏನು ಹೇಳಿದರೂ ಆ ಕಡೆಯ ಸದಸ್ಯ ಮಿತ್ರರಿಗೆ ಅದು ವ್ಯಂಗ್ಯವಾಗಿ ಕಾಣುತ್ತೆ; ಅವರ ದೃಷ್ಟಿಯನ್ನು ಹೇಗೆ ಬದಲಾಯಿಸಬೇಕೋ ಗೊತ್ತಾಗುತ್ತಿಲ್ಲ.

**ಶ್ರೀ ವೈ. ರಾಮಕೃಷ್ಣ.**— ಸ್ವಾಮಿ, ಮಾನ್ಯ ಮುಖ್ಯಮಂತ್ರಿಯವರು ಮಾತನಾಡುವಾಗ ಒಡಂಬಡಿಕೆಯಾಗಿದೆ ಎಂದು ಹೇಳಿದರು. ಮಾನ್ಯ ವಿರೋಧಪಕ್ಷದ ನಾಯಕರು ಒಡಂಬಡಿಕೆಯಾಗಿಲ್ಲವೆಂದು ಹೇಳಿದರು. ಈ ಸಭೆಯಲ್ಲಿ ಕೂತಿರುವಂಥ ಸದಸ್ಯರುಗಳು ಯಾವುದು ಸತ್ಯ ಎಂಬುದನ್ನು ತಿಳಿದುಕೊಂಡು ಮುಂದೆ ಹೋಗಬೇಕು. ತಮಗೆ ಎಷ್ಟು ಹೊಣೆಗಾರಿಕೆ ಇದೆಯೋ ಅಷ್ಟೇ ಹೊಣೆಗಾರಿಕೆ ಅವರಿಗೂ ಇದೆ. ಅಂಥ ಸಂದರ್ಭದಲ್ಲಿ ತಾವು ಯೀಲಾಗಿ, ಕೇಳತಕ್ಕ ವಿವರಣೆಗೆ ಉತ್ತರ ಕೊಟ್ಟರೆ ಒಳ್ಳೆಯದು. ಅದನ್ನು ಬಿಟ್ಟು ತಾವು ವ್ಯಂಗ್ಯವಾಗಿ ಮಾತನಾಡುವುದನ್ನು ಬಿಡಬೇಕೆಂದು ಹೇಳುತ್ತೇನೆ.

**ಶ್ರೀ ಎಂ. ವೀರಪ್ಪ ಮೊಯಿಲಿ.**— ಮಾನ್ಯ ಹಿರಿಯ ಸದಸ್ಯರಾಂಥ ಹುಚ್ಚಮಾಸ್ತಿ ಗೌಡರು ಹೇಳಿದ್ದನ್ನು ನಾನು ಪೂರ್ತಿಯಾಗಿ ಒಪ್ಪುತ್ತೇನೆ. ಕಾವೇರಿ ನೀರಿನ ಸಮಸ್ಯೆ ಬಗ್ಗೆ ನಡೆಯತಕ್ಕ ಮಾತುಕತೆಗೆ ನಮ್ಮನ್ನು ಕರೆದರೆ; ನಮ್ಮ ಅಭಿಪ್ರಾಯಗಳನ್ನು ಕೊಡುತ್ತೇವೆ. ಕಾವೇರಿ ನದಿ ವಿಷಯದಲ್ಲಿ ರಾಜಕೀಯ ಮಾಡುವುದು ಬೇಡ. ನಮಗೆ ಭಾಷಣ ಮಾಡುವ ಚಪಲ ಇಲ್ಲ. ಕರ್ನಾಟಕ ರಾಜ್ಯದ ಹಿತವನ್ನು ರಕ್ಷಣೆ ಮಾಡುವ ಬಗ್ಗೆ ಯೋಚನೆ ಮಾಡೋಣ. ಈ ವಿಚಾರದಲ್ಲಿ ಮಾನ್ಯ ಮುಖ್ಯಮಂತ್ರಿಯವರಾದ ಗುಂಡೂರಾವ್ ಮತ್ತು ನಾನು ಕೂಡ ಕೇಂದ್ರದವರು ಕರೆದ ಸಭೆಗೆ ಹೋಗಿದ್ದೆವು. ಕೇಂದ್ರದವರು ಆ ಸಭೆಯಲ್ಲಿ ಆದ ತೀರ್ಮಾನಕ್ಕೆ ಒಪ್ಪಬೇಕೆಂದು ಹೇಳಿದರೂ ನಾವು ಒಪ್ಪಲಿಲ್ಲ. 1976ರಲ್ಲಿ ದಿವಂಗತ ದೇವರಾಜ ಆರಸು ಅವರು ಇದ್ದಾಗ ಕರೆದು ಒಡಂಬಡಿಕೆ ತಯಾರಾಗಿತ್ತು ಎಂದು ಏನು ಹೇಳಿದ್ದೀರಿ; ಅದರ ಬಗ್ಗೆ ಸೂಕ್ಷ್ಮವಾಗಿ. ರಾಜ್ಯದ ಹಿತದೃಷ್ಟಿಯಿಂದ ಪರಿಶೀಲನೆ ಮಾಡಿ. ತಪ್ಪು ಹೆಜ್ಜೆ ಇಡುವುದು ಸರಿಯಿಲ್ಲ. ಈ ವಿಚಾರದಲ್ಲಿ ವಾದದ ಪ್ರಶ್ನೆ ಇಲ್ಲ, ಪ್ರಶ್ನೆ ಇರತಕ್ಕಂಥಾದ್ದು ಕರ್ನಾಟಕ ರಾಜ್ಯ ಮತ್ತು ತಮಿಳುನಾಡಿಗೆ ಸಂಬಂಧಪಟ್ಟ ಪ್ರಶ್ನೆಯಾಗಿದೆ. I am making the point clear.

**Mr. Speaker.**— I don't want discussion, there cannot be debate on this.

**ಶ್ರೀ ಎಂ. ಮಹದೇವ್.**— ಕರ್ನಾಟಕ ರಾಜ್ಯ ರೈತರಿಗೆ ಕೊಡುವ ನೀರು ಕೊಡದೇ ಇರುವುದರಿಂದ ತೊಂದರೆಯಾಗಿದೆ ಇದನ್ನು ಪೂರ್ತಿಯಾಗಿ ಕೊಡಿ ಎಂದು ಮನವಿ ಮಾಡಿಕೊಳ್ಳುತ್ತೇನೆ. ಇದರ ಬಗ್ಗೆ ಮಾನ್ಯ ಮುಖ್ಯಮಂತ್ರಿಗಳು ಸ್ಪಷ್ಟೀಕರಣ ನೀಡಬೇಕು.

**ಶ್ರೀ ಜಿ. ಮಾದೇಗೌಡ.**— ಮಾನ್ಯ ಅಧ್ಯಕ್ಷರೇ,.....

**Mr. Speaker.**— Let us not go into the debate.

**ಶ್ರೀ ಜಿ. ಮಾದೇಗೌಡ.**— ಮಾನ್ಯ ಅಧ್ಯಕ್ಷರೇ, ಮಾನ್ಯ ನೀರಾವರಿ ಮಂತ್ರಿಗಳವರು ತಮಿಳುನಾಡಿಗೆ ನೀರನ್ನು ಕೊಡುವ ವಿಷಯದ ಬಗ್ಗೆ ಶಾಸಕರನ್ನು ಸಭೆಗೆ ಕರೆದಿದ್ದರು. ಆ ಸಂದರ್ಭದಲ್ಲಿ ನಾವು ಹೇಳಿದಾಗ ಮಾನ್ಯ ದೇವಗೌಡರವರು ಹೇಳಿದರು ನಮಗೆ ನೀರಿನ ಅಭಾವ ಇದೆ, ಆದುದರಿಂದ ತಮಿಳುನಾಡಿಗೆ ಹೆಚ್ಚಿಗೆ ನೀರನ್ನು ಬಿಟ್ಟು ಕೊಡುವುದಿಲ್ಲವೆಂದು ಹೇಳಿದರು. ಮತ್ತು ನಮ್ಮ ಶಾಸಕರನ್ನು ಕರೆದು ತೀರ್ಮಾನ ಮಾಡಿ ನಮಗೆ ಅನುಕೂಲವಾಗುವ ರೀತಿಯಲ್ಲಿ ನೀರನ್ನು ಕೊಡುತ್ತೇವೆ ಎನ್ನ ತಕ್ಕ ಆಶಾಸನೆಯನ್ನು ಆ ಸಭೆಯಲ್ಲಿ ಅವತ್ತಿನ ದಿವಸ ಕೊಟ್ಟಿದ್ದರು. ಅನಂತರ ಈ ದೇಶದ ರೈತರ ಹಿತವನ್ನು ಗಮನದಲ್ಲಿಟ್ಟುಕೊಂಡು ರೈತರಿಗೆ ತೊಂದರೆಯಾಗದ ರೀತಿಯಲ್ಲಿ ನಾವು ನೀರನ್ನು ಕೊಟ್ಟಿದ್ದೇವೆಂದು ಮುಖ್ಯ ಮಂತ್ರಿಗಳು ಹೇಳುತ್ತಿದ್ದಾರೆ. ಆದರೆ ನಮಗೆ ಈಗ ಒಂದು ಪ್ರಕಟಣೆಯನ್ನು ಹೊರಡಿಸಿದ್ದಾರೆ. ಅದರಲ್ಲಿ ಬೇಸಿಗೆ ಬೆಳೆಗೆ ನಿಮಗೆ ನೀರು ಕೊಡಲಿಕ್ಕೆ ಸಾಧ್ಯವಿಲ್ಲ ಎನ್ನ ತಕ್ಕ ಪ್ರಕಟಣೆಯನ್ನು ಪಿ. ಡಬ್ಲ್ಯು.ಡಿ. ಇಂಜಿನಿಯರಿಂಗ್ ಡಿಪಾರ್ಟ್‌ಮೆಂಟಿನವರು ಹೊರಡಿಸಿದ್ದಾರೆ. ಇದರಿಂದ ಏನು ಅರ್ಥವಾಗುತ್ತದೆ.

**ಅಧ್ಯಕ್ಷರು.**— ನಾಳೆ ಮುಖ್ಯಮಂತ್ರಿಗಳವರು ರಾಜ್ಯಪಾಲರ ವಂದನಾ ನಿರ್ಣಯಕ್ಕೆ ಉತ್ತರವನ್ನು ಕೊಡುತ್ತಾರೆ, ಆಗ ತಾವು ಈ ವಿಷಯವನ್ನು ಪ್ರಸ್ತಾಪ ಮಾಡಬಹುದು. ಮಾನ್ಯ ವಿರೋಧ ಪಕ್ಷದ ನಾಯಕರು ಹೇಳಿದ ಹಾಗೆ ಇದು ಒಂದು ಇಡೀ ರಾಜ್ಯಕ್ಕೆ ಸಂಬಂಧಪಟ್ಟ ವಿಚಾರವಾಗಿದೆ., ಇದು ಬಹಳ ಸೂಕ್ಷ್ಮದ ವಿಚಾರವಾಗಿದೆ ಆದುದರಿಂದ ಇದರ ಬಗ್ಗೆ ಚರ್ಚೆಗೆ ಅವಕಾಶ ಮಾಡಿಕೊಡುವುದು ಬೇಡ.

**ಶ್ರೀ ಜಿ ಮಾದೇಗೌಡ.**— ನಮಗೆ ನೀರು ಕೊಡುತ್ತೇವೆಂದು ಹೇಳಿದ್ದರು, ಆದರೆ ಈಗ ಬೇಸಿಗೆ ಬೆಳೆಗೆ ನೀರು ಕೊಡುವುದಕ್ಕಾಗುವುದಿಲ್ಲವೆಂದು ಹಸ್ತ ಪತ್ರಿಕೆಯನ್ನು ಹೊರಡಿಸಿದ್ದಾರೆ. ಆದುದರಿಂದ ರೈತರ ಹಿತವನ್ನು ಕಾಪಾಡಬೇಕೆನ್ನುವ ದೃಷ್ಟಿಯಿಂದ ಮಾನ್ಯ ಮುಖ್ಯಮಂತ್ರಿಗಳು ಇದಕ್ಕೆ ಉತ್ತರ ಹೇಳಬೇಕೆಂದು ಕೇಳಿಕೊಳ್ಳುತ್ತೇನೆ.

**ಅಧ್ಯಕ್ಷರು.**— ನೋಡೋಣ, ಅವರ ಉತ್ತರ ನಾಳೆ ಇದೆ.

**ಶ್ರೀ ಬಿ. ಎಸ್. ಯಡಿಯೂರಪ್ಪ.**— ಅಧ್ಯಕ್ಷರೇ, ನಾನು ಬೆಳಿಗ್ಗೆ 9-30 ಗಂಟೆಗೆ ಸಹಿ ಮಾಡಿ ಕೊಟ್ಟಿರೂ ಕೂಡ ನಮ್ಮ ವಿಷಯಗಳು ಏತಕ್ಕೆ ಕೊನೆಗೆ ಬರುತ್ತವೆ.

**Mr Speaker.**— It is day-to-day affair. I cannot take it under 334.

(ಗೊಂದಲ)

**ಶ್ರೀ ಬಿ. ಎಸ್. ಯಡಿಯೂರಪ್ಪ.**— ಅಧ್ಯಕ್ಷರೇ, ರೈತರ ಸಮಸ್ಯೆ ಬಹಳ ಗಂಭೀರವಾಗಿದೆ. ಅದನ್ನು ತಮ್ಮ ಗಮನಕ್ಕೆ ತಂದಿದ್ದೇನೆ, ದಯವಿಟ್ಟು ಅವಕಾಶ ಮಾಡಿಕೊಡಿ.

**Mr Speaker.**— If you go on questioning these things. I have to take my own decisions.

**ಶ್ರೀ ಬಿ. ಎಸ್. ಯಡಿಯೂರಪ್ಪ.**— ನಾವು ಬೆಳಿಗ್ಗೆ 9-30 ಗಂಟೆಗೆ ಕೊಟ್ಟಿರೂ ಕೂಡ ನಮ್ಮ ವಿಷಯ ಕೊನೆಗೆ ಬರುತ್ತೆ, ಬಿ.ಜೆ.ಪಿ.ಯವರ ಪ್ರಶ್ನೆಯೆಂದರೆ ಕೊನೆಗೆ ಬರಬೇಕಾ ?

**Mr. Speaker.**— If you are taking objection and casting aspersions on the chair, before doing it please. ಯಾರ್ಯಾರು ಯಾವ ಯಾವ ಸಂದರ್ಭದಲ್ಲಿ ಕೊಟ್ಟಿದ್ದಾರೆ, ಅದರ ಪ್ರಕಾರ ನಾನು ತೆಗೆದುಕೊಳ್ಳುತ್ತಿದ್ದೇನೆ. ಈ ವಿಷಯದ ಮೇಲೆ ಇಲ್ಲಿ ಚರ್ಚೆ ಮಾಡೋಣ ಎಂದು ಹೇಳುವುದಾದರೆ ಅದನ್ನು ಈ ಸದನದ ತೀರ್ಮಾನಕ್ಕೆ ಬಿಡುತ್ತೇನೆ.

**ಶ್ರೀ ಎಸ್. ಸೂರ್ಯನಾರಾಯಣ ರಾವ್.**— ನಾವು ಎಷ್ಟೋ ಪ್ರಶ್ನೆಗಳನ್ನು ಕಳುಹಿಸಿದರೂ ಕೂಡ ಅವು ಬರುತ್ತಿಲ್ಲ.

**ಶ್ರೀ ಬಿ. ಎಸ್. ಯಡಿಯೂರಪ್ಪ.**— ನಾವು ತಮ್ಮನ್ನು ಪ್ರಶ್ನೆ ಮಾಡುತ್ತಿಲ್ಲ, ಆದರೆ ಶಾಸಕಾಂಗದ ಅಧಿಕಾರಿಗಳು ಸರಿಯಾಗಿ ಪಟ್ಟಿ ಮಾಡುತ್ತಿಲ್ಲವೆಂದು ಕಾಣುತ್ತದೆ.

**ಅಧ್ಯಕ್ಷರು.**— ಯಾವ ಯಾವ ಸಮಯಕ್ಕೆ ಬರುತ್ತದೋ ಅದರ ಪ್ರಕಾರವಾಗಿ ನಾವು ಪಟ್ಟಿ ತಯಾರು ಮಾಡುತ್ತೇವೆ.

**ವಿಷಯ : (iii) ಕೊಡಗು ಜಿಲ್ಲೆಯ ಹೂವಿನಕಾಡು ಎಸ್ಟೇಟಿನಲ್ಲಿ ಕೆಲಸ ಮಾಡುತ್ತಿರುವ ನೌಕರರಿಗೆ ತೊಂದರೆಯಾಗಿರುವ ಬಗ್ಗೆ.**

**ಶ್ರೀ ಎಂ. ಎಂ. ನಾಣಯ್ಯ.**— ಅಧ್ಯಕ್ಷರೇ, ನಮ್ಮ ಕೊಡಗು ಜಿಲ್ಲೆಯ ಹೂವಿನಕಾಡು ಎಸ್ಟೇಟಿನಲ್ಲಿ ಸುಮಾರು 600 ಜನ ಕೆಲಸ ಮಾಡುತ್ತಿದ್ದಾರೆ. ಅಲ್ಲಿ ಎಂ.ಸಿ. ಚಾಂಡಿ ಎನ್ನುವವರು ಮಾನ್ಯೇಜರಾಗಿದ್ದಾರೆ. ಅವರು ನಾಲ್ಕು ವರ್ಷದಿಂದ ಸತತವಾಗಿ ಎಸ್ಟೇಟಿಗೆ ಬರುತ್ತಿಲ್ಲ. ಅಲ್ಲಿ 250 ಜನ ಖಾಯಂ ನೌಕರರಿದ್ದಾರೆ. 150 ಜನ ಟೆಂಪರರಿಯಾಗಿ ಕೆಲಸ ಮಾಡುತ್ತಿದ್ದಾರೆ. ಈ ಕೆಲಸಗಾರರಿಗೆ ಯಾವ ರೀತಿಯ ಅನುಕೂಲವನ್ನೂ ಮಾಡಿಕೊಡುತ್ತಿಲ್ಲ. ಅದರಲ್ಲಿ ಕೆಲವರನ್ನು ಟರ್ಮಿನೇಟ್ ಮಾಡಿದ್ದಾರೆ, ಮತ್ತೆ ಅಲ್ಲಿ ಸರಿಯಾದ ರೆಕ್ರೂಟ್‌ಮೆಂಟ್ ರೋಲ್ಸ್ ಇಲ್ಲ. ಇದರ ಬಗ್ಗೆ ಅಲ್ಲಿಯ ಯೂನಿಯನ್‌ನವರು ನೋಟೀಸ್ ಕೊಟ್ಟಿದ್ದಾರೆ. ಆದರೂ ಕೂಡ ಇಲ್ಲಿಯವರೆಗೆ ಮಾನ್ಯೇಜ್‌ಮೆಂಟ್‌ನವರೂ ಯಾವುದೇ ಕ್ರಮ ತೆಗೆದುಕೊಂಡಿಲ್ಲ. ಕನ್ಸಿಲೇಶನ್ ಮಿಷಿಂಗ್‌ನ್ನು 3-1-84ರಂದು, 6-1-84ರಂದು ಮತ್ತು 10-1-84 ರಂದು ಕರೆದಿದ್ದರು. ಆದರೂ ಸಹ ಆ ಮಾನ್ಯೇಜ್‌ಮೆಂಟ್‌ನವರು ಭಾಗವಹಿಸಲಿಲ್ಲ. ಅಲ್ಲಿ ಈಗ ಬಹಳ ಗಂಭೀರವಾದಂಥ ಪರಿಸ್ಥಿತಿ ಇದೆ. ಒಟ್ಟು 400 ಜನರು ಕ್ಕುಟುಂಬದ ಸದಸ್ಯರಲ್ಲಾ ಉಪವಾಸದಿಂದ ನರಳತಕ್ಕ ಪ್ರಸಂಗ ಉಂಟಾಗಿದೆ. ಅವರು ನಾಳೆಯ ದಿವಸ ಡಿ.ಸಿ.ಯವರ ಆಫೀಸಿನ ಮುಂದೆ ಮತ್ತು ಲೇಬರ್ ಆಫೀಸಿನ ಮುಂದೆ ಸತ್ಯಾಗ್ರಹ ಮಾಡುವುದಾಗಿ ಕರೆ ಕೊಟ್ಟಿದ್ದಾರೆ. ಅದುದರಿಂದ ಇದರ ಬಗ್ಗೆ ತುರ್ತು ಕ್ರಮವನ್ನು ಕೈಗೊಳ್ಳಬೇಕೆಂದು ಒತ್ತಾಯ ಮಾಡುತ್ತೇನೆ.

**ಶ್ರೀ ಎಂ. ರಘುಪತಿ (ವಾರ್ತಾ ಸಚಿವರು).**— ಅಧ್ಯಕ್ಷರೇ, ಮಾನ್ಯ ಕೈಗಾರಿಕಾ ಮಂತ್ರಿಗಳವರು ಇಲ್ಲ, ಈ ವಿಷಯವನ್ನು ಅವರ ಗಮನಕ್ಕೆ ತರುತ್ತೇನೆ, ಅವರು ನಾಳೆಯ ದಿವಸ ಸಾಧ್ಯವಾದರೆ ಸ್ಟೇಟ್‌ಮೆಂಟ್‌ನ್ನು ಮಾಡುತ್ತಾರೆ.

**ಅಧ್ಯಕ್ಷರು.**— ಮುಂದಿನ ಪ್ರಶ್ನೆ ಶ್ರೀ ಕೆ. ಶಿವಮೂರ್ತಿಯವರಿಂದ.